

តុលាការកំពូល
សភាផ្នែករដ្ឋប្បវេណី
សំណុំរឿង រដ្ឋប្បវេណី

លេខ:២១២

ចុះថ្ងៃទី០៥ ខែសីហា ឆ្នាំ១៩៩៨

សាលដីកា

លេខ:៨៥

ចុះថ្ងៃទី១១ ខែឧសភា ឆ្នាំ១៩៩៩

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

តាងនាមប្រជារាស្ត្រខ្មែរ
តុលាការកំពូល

បានបើកសវនាការជំនុំជំរះជាសាធារណៈ នៅថ្ងៃទី១១
ខែឧសភា ឆ្នាំ១៩៩៩ ដោយមានសមាសភាពដូចតទៅ៖
១-ឯកឧត្តម **ឌិត មុន្នី** ជាប្រធាន
២-លោក **ប៉ែន ស៊ិន** ជាចៅក្រម
៣-លោក **រៀល មួន** ជាចៅក្រមរបាយកាណ៍
៤-លោក **ជីវ កេង** ជាចៅក្រម
៥-លោក **ស៊ិន ឌឹម** ជាចៅក្រម

ក្រឡាបញ្ជី

-អ្នកស្រី **សាន នារី**

តំណាងមហាអយ្យការ

-លោក **សាយ សារី** ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខពីសាលដីកាលេខ១៧៣ ចុះថ្ងៃទី៣០-០៤-៩៨ នៃសំណុំរឿងរដ្ឋប្បវេណីលេខ៦៧៥ ចុះថ្ងៃទី០៣-១២-៩៦ របស់សាលាឧទ្ធរណ៍ ។

រវាងម្ចាស់បណ្តឹងសាទុក្ខឈ្មោះស៊ឹម ញ៉ក ភេទប្រុស អាយុ៤៤ ឆ្នាំជាតិខ្មែររបរកសិ រត់ម៉ូតូឌុប មានទីលំនៅក្រុម៣ ភូមិចំការសំរោងទី១ ឃុំចំការសំរោង ស្រុកស្វាយប៉ា ខេត្តបាត់ដំបង ។ ឪពុកឈ្មោះ ញាណ ស៊ឹម (រស់) ម្តាយឈ្មោះ គីក លៀប (រស់)ប្រពន្ធឈ្មោះឡុញ យ៉ាន មានកូន០៦នាក់ ។

និងចុងបណ្តឹងសាទុក្ខឈ្មោះសៀក ចាន់ណារី ភេទស្រី អាយុ៤០ឆ្នាំ ជាតិខ្មែររបរកសិ មុខរបរលក់ ដូរ មានទីលំនៅភូមិចំការសំរោង១ ឃុំចំការសំរោង ស្រុកស្វាយប៉ា ខេត្តបាត់ដំបង ។ឪពុកឈ្មោះ ហោ ប៊ុន (រ) ម្តាយឈ្មោះជួន គឹមសាត (រ) ប្តីឈ្មោះ យិត ប៊ុនវិទ្ធិមានកូន០៤នាក់ ។

កម្មវត្ថុបណ្តឹង: ប្តឹងសុំសិទ្ធិគ្រប់គ្រងដីលំនៅដ្ឋាន

-បានឃើញបណ្តឹងសាទុក្ខលេខ១០១ ចុះថ្ងៃទី១២ ខែឧសភា ឆ្នាំ១៩៩៨ របស់ លោកស៊ឹម ញ៉ក បានប្តឹងមិនសុខចិត្តនឹងសេចក្តីសម្រេច នៃសាលដីកាលេខ១៧៣ថ្ងៃទី៣០ ខែមេសាឆ្នាំ១៩៩៨ របស់ សាលាឧទ្ធរណ៍ទាំងមូល ។

បានឃើញសំណុំរឿងរដ្ឋប្បវេណីលេខ២១២ ចុះថ្ងៃទី០៥ ខែសីហា ឆ្នាំ១៩៩៨ របស់តុលាការ
កំពូល ។

តាមពាក្យបណ្តឹងចុះថ្ងៃទី១២-១១-៩៥ អ្នកស្រីសៀក ចាន់ណារី ប្តឹងសុំឱ្យលោកស៊ីម ញ៉ក ដក
ដំណាំចេញពីដីរបស់ខ្លួន និងឱ្យចេញសងថ្លៃដំណាំខ្លួន និងសុំសិទ្ធិគ្រប់គ្រងដីនោះជាកម្មសិទ្ធិ ដោយ
សំអាង ហេតុថាខ្លួនបានរស់នៅក្នុងកិច្ចការសំរោង១ តាំងពីឆ្នាំ១៩៧៩ ដោយបានកាប់ឆ្ការដីគ្រប់គ្រងមាន
ទំហំ២១.៣មx២៣ម។ ក្នុងការគ្រប់គ្រងខ្លួនបានធ្វើផ្ទះទំហំ១០មx១១ម និងដំឡូងមីជារបង ចេក សាក
ល្អុង ប្រទាល ដើមថ្នាំ ។ លុះដល់ឆ្នាំ១៩៩២ លោកស៊ីម ញ៉ក បានយកដំណាំមកដាំចូលលើដីរបស់ខ្លួន
ប្រវែង៦មx២១.៣ម ដោយបានកាប់ដំណាំខ្លួនអស់ម្តងហើយ ពេលនោះខ្លួនបានទៅប្តឹងរដ្ឋអំណាច ក្រុម
ឃុំ ក៏បានចុះធ្វើអន្តរាគមន៍ដោយយក បង្គោលមកបោះជាព្រំប្រទល់ដើម្បីជៀសវាងទំនាស់ លុះដល់ថ្ងៃទី
០៩-០៧-៩៥ ស្រាប់តែ លោកស៊ីម ញ៉ក បានមកកាប់បំផ្លាញដំណាំខ្លួនម្តងទៀត ហើយយកចេកមកដាំ
លើដីរបស់ខ្លួន ទោះជាជារដ្ឋអំណាចមកហាមឃាត់ក៏មិនព្រមស្តាប់ ។

បានឃើញសាលក្រមលេខ១៩៤ ចុះថ្ងៃទី១៩-០៧-៩៦ របស់តុលាការខេត្តបាត់ដំបង ដែលមាន
ខ្លឹមសារនៃសេចក្តីសម្រេចដូចតទៅ :

I-ក/ ទទួលពាក្យបណ្តឹងចុះថ្ងៃទី១២-១១-៩៥ របស់ដើមចោទឈ្មោះសៀក ចាន់ណារី ប្តឹងសុំ
គ្រប់គ្រងកាន់កាប់ដីទំនាស់ជាកម្មសិទ្ធិ និងប្តឹងសុំឱ្យចុងចម្លើយឈ្មោះស៊ីម ញ៉ក ដកដំណាំចេញពីដី
ទំនាស់ ទុកជាត្រឹមត្រូវតាមទម្រង់ និងគតិច្បាប់ ។

ខ/ ទទួលសំណូមពររបស់ដើមចោទឈ្មោះសៀក ចាន់ណារី ប្តឹងសុំទាមទារសំណងអន្តរាយ លើ
ផលដំណាំថ្មី ទុកជាត្រឹមត្រូវតាមទម្រង់ច្បាប់តែបដិសេធចោលដោយផ្ទុយនឹងគតិច្បាប់ ។

គ/ ទទួលសំណូមពររបស់ចុងចម្លើយឈ្មោះស៊ីម ញ៉ក ប្តឹងសុំគ្រប់គ្រងកាន់កាប់ដីទំនាស់ជា កម្ម
សិទ្ធិទុកជាត្រឹមត្រូវតាមច្បាប់ និងទទួលសំណូមពររបស់ចុងចម្លើយប្តឹងសុំប្រគល់ដីទំនាស់មួយបាតផ្ទះឱ្យ
ដើមចោទឈ្មោះសៀក ចាន់ណារី គ្រប់គ្រងជាកម្មសិទ្ធិទុកជាត្រឹមត្រូវតាមទម្រង់ច្បាប់ តែបដិសេធចោល
ដោយផ្ទុយ នឹងគតិច្បាប់ ។

II- បែងចែកដីទំនាស់ស្ថិតនៅ ក្នុងកិច្ចការសំរោង១ ឃុំចំការសំរោង ស្រុកស្វាយប៉ោ ខេត្តបាត់ដំបង
ជា២ភាគ និងប្រគល់ឱ្យដើមចោទឈ្មោះសៀក ចាន់ណារី និងចុងចម្លើយឈ្មោះ ស៊ីម ញ៉ក គ្រប់គ្រងជា
កម្មសិទ្ធិស្របច្បាប់ គិតចាប់ពីថ្ងៃដែលប្រកាសសាលក្រមនេះចូលជាស្ថាពរ ដោយគិតទំហំយកជាមូល
ដ្ឋាន តាមប្លង់បង្ហាញទីតាំងដីទំនាស់បណ្តោះអាសន្ន ចុះថ្ងៃទី១០-០៤-៩៦ របស់ចៅក្រមផ្សះផ្សារ ស៊ើប
អង្កេតគឺ:

ក. ដើមចោទឈ្មោះសៀក ចាន់ណារី ផ្តល់ឲ្យនូវភាគីដីទំនាស់បែកខាងជើងក្នុងទំហំABFEA (Fជា
ចំណុចបង្កើតថ្មីលើជ្រុង BC,E ជាចំណុចបង្កើតថ្មីលើជ្រុង DA) មានប្រវែងជ្រុងនីមួយៗគឺ ៖

- ជ្រុង AB = 12,70m

- ជ្រុង BF = 17,40m

- ជ្រុង FE = 15,50m

- ជ្រុង EA = 19,20m

ខ- ចុងចម្លើយឈ្មោះស៊ីម ញ៉ក ផ្តល់ឱ្យនូវភាគដីទំនាស់បែកខាងត្បូងក្នុងទំហំ FCDEF (F ជាចំណុចបង្កើតថ្មីលើជ្រុង BC, E ជាចំណុចបង្កើតថ្មីលើជ្រុង DA) មានប្រវែងជ្រុងនីមួយៗគឺ៖

- ជ្រុង FC = 4,50m

- ជ្រុង CD = 16,50m

- ជ្រុង DE = 4,50m

- ជ្រុង EF = 15,50m

III... ឱ្យដើមចោទឈ្មោះសៀក ចាន់ណារី និងចុងចម្លើយឈ្មោះស៊ីម ញ៉ក គាស់ដំណាំចេញរៀងៗខ្លួន ចេញពីដីដែលបានបែងចែកផ្តល់ឱ្យកម្មសិទ្ធិចាប់ពីថ្ងៃដែលសាលក្រមនេះចូលជាស្ថាពរ ។

IV. ឱ្យចុងចម្លើយឈ្មោះស៊ីម ញ៉ក បង់ប្រាក់ប្រដាប់ក្តីគឺ ៖

- ពន្ធចុះបញ្ជី និងពន្ធហ្នឹង ចំនួន ១៨០០៛

- រង្វាន់ក្រឡាបញ្ជីកាន់ហិបប្រាក់ចំនួន ២០០៛

- រង្វាន់ប្រគល់ដីកាកោះចំនួន ២០០០៛

- ចំណាយកិច្ចស៊ើបសួរចំនួន ៣០០០៛

ប្រាក់នេះបានកាត់យកពីប្រាក់ដែលដើមចោទបានបង់រួចហើយ កាលបើហួសឧទ្ធរណ៍ឱ្យចុងចម្លើយសងប្រាក់ចំនួន ៧.០០០៛ ទៅដើមចោទវិញ និងឱ្យចុងចម្លើយឈ្មោះស៊ីម ញ៉ក បង់ពន្ធសមាមាត្រចំនួន ២.០០០៛ និងឱ្យដើមចោទបង់ពន្ធសមាមាត្រចំនួន ១.០០០៛ ប្រាក់នេះកាត់ ៨០% បង់ចូលថវិការដ្ឋ ២០% ដាក់ចូលហិបប្រាក់ក្រឡាបញ្ជីទូទាំងព្រះរាជាណាចក្រកម្ពុជា ។

តាមអនុក្រឹត្យលេខ ២៥ អនក្រចុះថ្ងៃទី ២២-០៤-៨៩ តាមសេចក្តីណែនាំអនុវត្តលេខ ០៣ សណន ចុះថ្ងៃទី ០៣-០៦-៨៩ តាមមាត្រា ៣-១៩-២០-៦១-៦២-៦៣-៦៥-៦៨-៧១-៧៣-៧៤-៧៥ នៃច្បាប់ភូមិបាលដែលប្រកាសឱ្យប្រើតាមក្រឹត្យលេខ ១០០ ក្រ ចុះថ្ងៃទី ១៣-១០-៩២ និងតាមច្បាប់ស្តីពីប្រាក់ប្រដាប់ក្តីដែលប្រកាសឱ្យប្រើតាមក្រឹត្យលេខ ០៧ ក្រ ចុះថ្ងៃទី ០៨-២-៩៣ ។

V-សាលក្រមនេះជំនុំជម្រះប្រកាសជាសាធារណៈចំពោះមុខគូក្តី ។ បើកផ្លូវឧទ្ធរណ៍ ២ខែ គិតពីថ្ងៃប្រកាសសាលក្រម ។

បានឃើញបណ្តឹងឧទ្ធរណ៍លេខ៩៩ ចុះថ្ងៃទី១៩-៨-៩៦ របស់លោកស៊ឹម ញ៉ក ដែលប្តឹងជំទាស់
នឹងសាលក្រមលេខ១៩៤ ចុះថ្ងៃទី១៩-០៧-៩៦ របស់តុលាការខេត្តបាត់ដំបងលើសេចក្តី សម្រេច
ទាំងមូល ។

បានឃើញសាលដីកាកំបាំងមុខរដ្ឋប្បវេណីលេខ១៧៣ចុះថ្ងៃទី៣០ ខែមេសា ឆ្នាំ១៩៩៨ របស់
សាលាឧទ្ធរណ៍ ដែលមានខ្លឹមសារនៃសេចក្តីសម្រេចដូចតទៅ ៖

១-ទទួលបណ្តឹងឧទ្ធរណ៍របស់ឈ្មោះស៊ឹម ញ៉ក ចុះថ្ងៃទី១៩-៨-៩៦ ទុកជាត្រឹមត្រូវតាមទម្រង់
ច្បាប់ តែបដិសេធចោលដោយទាស់ នឹងភតិច្បាប់ ។

២-តម្កល់សាលក្រមរដ្ឋប្បវេណីលេខ១៩៥ ចុះថ្ងៃទី១៩-៧-៩៦ របស់តុលាការខេត្តបាត់ដំបង
ទុកជាបានការពេញទាំងមូល ។

៣-រឹបអូសប្រាក់ប្រដាប់ក្តី១៣.០០០រៀល ដែលដើមបណ្តឹងឧទ្ធរណ៍បានបង់រួចហើយគឺ ពន្ធចុះ
បញ្ជីក្តី និងពន្ធហ្នឹង២.៥៥០រៀល រង្វាន់ក្រឡាបញ្ជីកាន់ហិបប្រាក់៤៥០រៀល ចំណាយលើការប្រគល់
ដីកាកោះ ៥.០០០រៀល និងអាជ្ញាធរតុលាការ៥.០០០រៀល ។

៤-សាលដីកានេះជំនុំជំរះ និងប្រកាសជាសាធារណៈចំពោះមុខឈ្មោះសៀក ចាន់ណារី និង
កំបាំងមុខឈ្មោះស៊ឹម ញ៉ក ។ បើកផ្លូវប្តឹងទាស់ និងប្តឹងសាទុក្ខក្នុងកំណត់ច្បាប់ ។

បានឃើញបណ្តឹងសាទុក្ខលេខ១០១ ចុះថ្ងៃទី១២-៥-៩៨ របស់លោកស៊ឹម ញ៉ក បានប្តឹងមិនសុខ
ចិត្តនឹងសាលដីកាលេខ១៧៣ ចុះថ្ងៃទី៣០ ខែមេសា ឆ្នាំ១៩៩៨ របស់សាលាឧទ្ធរណ៍ លើសេចក្តីសម្រេច
ទាំងមូល ។

បានស្តាប់របាយការណ៍ របស់ចៅក្រមរបាយការណ៍

បានស្តាប់សេចក្តីសន្និដ្ឋាន របស់តំណាងមហាអយ្យការ

-បណ្តឹងសាទុក្ខរបស់ចុងចម្លើយស្ថិតនៅក្នុងកំណត់ច្បាប់ គប្បីលើកយករឿងនេះមកពិនិត្យ ពិចារ
ណា ។

-សាលដីការដ្ឋប្បវេណីលេខ១៧៣ ចុះថ្ងៃទី៣០ ខែមេសា ឆ្នាំ១៩៩៨ របស់សាលា ឧទ្ធរណ៍ បាន
សម្រេចត្រឹមត្រូវតាមភតិច្បាប់ហើយ ។

អាស្រ័យហេតុនេះ សូមក្រុមប្រឹក្សាជំនុំជំរះសម្រេចតាមច្បាប់ ។

បានស្តាប់ចម្លើយរបស់ឈ្មោះស៊ឹម ញ៉ក ជាចុងចម្លើយ និងជាម្ចាស់បណ្តឹងសាទុក្ខនៅពេលជំនុំជំរះ
បានឆ្លើយបញ្ជាក់ថា ខ្លួនមិនសុខចិត្តថាតុលាការខេត្ត និងសាលាឧទ្ធរណ៍ មិនយុត្តិធម៌ ទេ ដូចនេះខ្លួនប្តឹង
មកតុលាការកំពូលនេះ សុំជួយរកយុត្តិធម៌ឱ្យខ្លួនផង ។

បានស្តាប់ចម្លើយរបស់ឈ្មោះសៀក ចាន់ណារី ជាដើមចោទ និងជាចុងបណ្តឹងសាទុក្ខនៅពេល
ជំនុំជំរះបានឆ្លើយបញ្ជាក់ថា ខ្លួនកាន់កាប់ដីនេះតាំងពីឆ្នាំ១៩៧៩ មកដល់ឆ្នាំ១៩៨៤ ឈ្មោះស៊ឹម ញ៉ក

សំអាងថាដីតាំងពីជូនតាមក ពេលដែលខ្លួនធ្វើប្លង់ គាត់មិនតវ៉ាអ្វីទាំងអស់ ដល់ឆ្នាំ១៩៩២ ទើបគាត់មក ទំនាស់ ។ ខ្លួនសុំសិទ្ធិគ្រប់គ្រងដីលំនៅដ្ឋានរបស់ខ្លួន ។

- ក្រោយពីបានស្តាប់របាយការណ៍ របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋាន របស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូភាគី
- ក្រោយពីបានពិភាក្សាត្រឹមត្រូវតាមច្បាប់ហើយ

តុលាការកំពូល

-យល់ឃើញថា បណ្តឹងសាទុក្ខលេខ១០១ ចុះថ្ងៃទី១២-០៥-៩៨ របស់លោកស៊ីម ញ៉ក ធ្វើឡើង ក្នុងកំណត់ច្បាប់តុលាការកំពូល អាចលើករឿងនេះមកជំនុំជំរះបានតាមមាត្រា១៤ នៃច្បាប់ស្តីពីការចាត់ តាំង និងសកម្មភាពរបស់សាលាជំរះក្តី ។

-យល់ឃើញថា ការកាន់កាប់ដីរបស់ដើមចោទ និងចុងចម្លើយមានភាពច្របូកច្របល់គ្នា ហើយ ការណ៍ដែលតុលាការថ្នាក់ក្រោមធ្វើការបែងចែកឱ្យដាច់ ដោយឡែកពីគ្នានោះជាការត្រឹមត្រូវហើយ។

-យល់ឃើញថាលោកស៊ីម ញ៉ក ម្ចាស់បណ្តឹងសាទុក្ខ បានទទួលដីកាបង្គាប់ឱ្យធ្វើ សារណាការពារ រឿងក្តីរបស់ខ្លួនជូនមកតុលាការកំពូលរួចហើយ ប៉ុន្តែលោកពុំបានធ្វើសារណាជូនមកតុលាការ កំពូល តាម ការកំណត់ទេ ហើយការលើកឡើងរបស់លោកនាពេលសវនាការនេះ ថាលោកសុំឱ្យវាស់តាម បង្កាន់ដៃសុំ កាន់កាប់ដីនោះ តុលាការកំពូលពុំមានសមត្ថិភាពពិចារណាឡើយ ហើយម្យ៉ាងទៀតការប្រកាស កាន់កាប់ដី ពុំអាចកំណត់ពីទំហំដីដែលខ្លួនបានកាន់កាប់ឡើយគឺ ប្រកាសជាឯកតោភាគី ។

-យល់ឃើញថា សាលដីការដ្ឋប្បវេណីលេខ១៧៣ ចុះថ្ងៃទី៣០-០៤-៩៨ របស់សាលាឧទ្ធរណ៍ ដែលសម្រេចសេចក្តីមកនេះ មានលក្ខណៈត្រឹមត្រូវតាមទម្រង់ និងគតិច្បាប់ហើយ ។

ហេតុដូច្នោះ

វិនិច្ឆ័យសេចក្តីចំពោះមុខគូក្តី

១-ទទួលបណ្តឹងសាទុក្ខលេខ១០១ ចុះថ្ងៃទី១២-០៥-៩៨ របស់លោកស៊ីម ញ៉ក ទុកជាត្រឹមត្រូវ តាមទម្រង់ច្បាប់ ប៉ុន្តែបដិសេធចោលដោយខុសនឹងគតិច្បាប់ ។

២-តម្កល់សាលដីការដ្ឋប្បវេណីលេខ១៧៣ ចុះថ្ងៃទី៣០-០៤-៩៨ របស់សាលាឧទ្ធរណ៍ទុកជា បានការពេញទាំងមូល ។

- ៣-រឹបអូសប្រាក់ប្រដាប់ក្តីចំនួន១៩.០០០ រៀល ដែលលោកស៊ីម ញ៉ក បានបង់រួចហើយគឺ៖
 - ពន្ធចុះបញ្ជី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់ជា រង្វាន់ក្រឡាបញ្ជីកាន់ហិបប្រាក់
 - ចំណាយក្នុងកិច្ចប្រគល់ដីកាកោះចំនួន១៥០០០៛ សរុប១៩០០០៛ ។

បង្គាប់ឱ្យគូភាគីនៃរឿងក្តីនេះ បង់ពន្ធសមាមាត្រតាមការកំណត់របស់តុលាការខេត្តបាត់ដំបង។
៤.សាលដីកានេះ ប្រកាសនាសវនាការ ជាសាធារណៈនៅថ្ងៃទី១១-០៥-៩៩ ។